

# రావణదర్శనం

సున్నాడు కథ పంపించి తీరాలన్నారు 'చిత్రగుప్త' యెడిటరుగారు. అందుకని, మామూలు కాకపోయినా, ఆరాత్రి సుందరమూ, రాజా వెళ్ళిం తరవాత నిద్రపోక, కాయితం ముందుపెట్టుకుని ఆవలిస్తున్నాను. పెట్రోమాక్సు దీపం అప్పుడప్పుడు భగ్గుమంటోంది, కోమటి నూనెలో నీళ్ళు కలపడంచేత ఏమి వ్రాయాలా అని యోచించి యోచించి యేదైనా గట్టిది వ్రాయాలని, సీతకి రావణుడిమీద ప్రేమవున్నట్టు వ్రాస్తే, కొందర్ని వుడికించే సంతోషమన్నా కలుగుతుందని, ఒక సంభాషణ వ్రాయడం ప్రారంభించాను, ఇట్లా-

## యేకాంత రంగం - "చలం"

"లంకలో అశోకవనం. గొప్ప వెన్నెల. చెట్లనీడలు శృంగారంగా గాలిలో కదులుతున్నాయి. ప్రపంచంలోని పరిమళంగల పూలన్నీ నలుదిక్కులు పూశాయి. దూరంగా రావణుడి మందిరపు బంగారపుగోపురాలు వెన్నెలలో మెరుస్తున్నాయి.

ఒక పెద్ద వృక్షంకింద సీత కూచునివుంది. మెల్లిగా 'రావణా' అని వ్రాస్తున్నాను.

దీపంలోనుంచి పెద్దమంట కప్పుదాకా లేచింది. గది అంతా పొగతో నిండింది. నా కళ్ళు కనపళ్ళేదు. రెండునిమిషాల్లో పొగ అంతా దగ్గరగా చేరి ఒక ఆకారంగా ఏర్పడ్డది, నా కెదురుగా.

"నాపేరెందుకురా వ్రాశావు?"

అన్నది ఆ ఆకారం దశకంఠాలతో.

కాయితంవంక చూశాడు. నా కళ్ళని కిందికి దింపాడు రావణుడు, తనచూపుతో.

"కథ-"

"కథా! ఏంచేస్తావు వ్రాసి?"

"చిత్రగుప్తకి పంపుతాను."

"నిన్ను పంపుతా ముందు, చిత్రగుప్తుడిదగ్గరికి. నాజోలి నీ కెందుకు? ఏం వ్రాయాలనుకున్నావు? నిజం చెప్పకపోతావా-"

గదయెత్తాడు. తక్కినవాక్యం నామనసులో పూర్తి అయింది.

"చెప్పతాను."

చెపితే యేమంటాడో! అబద్ధంచెపితే?.....కాని మనసులో విషయాలు తెలుసుకోగలడేమో? ఐనా భయమెందుకు? బహుశా సంతోషిస్తాడు. అంతకన్న అతనికి యేంకావాలి?

“సీతకి మీమీద ప్రేమవున్నదని వ్రాయబోతున్నాను.”

ఆ వక్షంమీద మెరిసే మణిని ఒకటి పీకి నా మీద పారేస్తాడనుకున్నాను. కాని నా జాతకం వేరువిధంగా నడుస్తోంది.

పదిహేనేళ్ళమట్టి నేను విసిరిన పువ్వులన్నీ ముళ్ళయి వ్రాలాయి ప్రజలమీద. Tact లేకపోవడానికి ప్రసిద్ధి కెక్కిన నక్షత్రంలో పుట్టాను.

“ఏమిటి? సీతకి....నామీద ప్రేమా! నీ కిదేందుర్బుద్ధి!....ఈ సంగతి నాకు బ్రహ్మలోకంలో వినవచ్చింది. భయం, భక్తి లేకండా పురాణ వ్యక్తుల్ని గురించి-ముఖ్యంగా నన్ను గురించి యిట్లాంటి అవాచకాలు పేలుతున్నావని-సీత నావొళ్ళో కూచుందని వ్రాశావుటకదూ?”

వ్రాసినట్టు జ్ఞాపకం లేదు. కాని చదివినట్టున్నాను. వ్యవధి లేదు; యెచించడానికి, గద లేస్తోంది.

“నేను కాదు.”

“ఎవరు?”

“ఇంకో ఆయన”

“ఎక్కడ వుంటాడు?”

“తిరుగుతో వుంటాడు.”

“కాని, ఎవడో సీత నా చితిలో దూకిందని వ్రాశాడుటగా!”

చచ్చాను.

“నాకు తెలీదు.”

“తెలుసు. చెపుతావా లేదా?....”

నా తల వొణికింది.

“ఎవడో, దుర్మార్గుడు, బుద్ధిహీనుడు.”

“వాడిపేరు?”

“తెలీదు.”

“తెలీదూ! నాకు తెలుసులే, ఐనా చెప్పు.”

చదివాడేమో! దేవుడా!

అబద్ధం సరిగా చెప్పడం చాతకాదయ్యెను!

“ఎవడో, చలం.”

“వా డెక్కడున్నాడు?”

“చచ్చిపోయినాడు.”

“మరి ఆ కాయితంమీద ‘చలం’ అని వ్రాశావే. అదేమిటి?”

మళ్ళీ చచ్చాను. కోర్టుల్లో నే నెందుకు పనికివస్తాను.

గద యెత్తాడు.

“నేనే. నేనే. చలం.”

“ఈసారి అబద్ధాలు చెప్పావా, నువ్వీలోకంలోంచి చలిస్తావు. ఎందుకు వ్రాశావు ఆ అబద్ధపు కూతలు?”

“మీరు సంతోషిస్తారనుకున్నాను.”

“నేనా?-సంతోషిస్తానూ? ఇది ఇస్తాను.” అని కాలెత్తాడు.

“అది కాదు. అసలు మీరు లేరనుకొన్నాను.”

“లేకపోతే, రామాయణం ఎట్లా వుంటుందిరా!”

“వాల్మీకి బుర్రలోంచి”

“నీకు తాత వుండేవాడా?”

“ఆ....

“నీ తాత యెవడి బుర్రలోంచి పుట్టాడు? నీ తాత లేంది నువ్వెట్లా వున్నావు? నేను లేంది రాక్షసులెట్లా వున్నారు?”

ఈ అర్థరాత్రి ఆ సమస్యలు ఎందుకంట నాకు ?

“ఏరీ రాక్షసులు?”

“ఈ డఫేదార్లు, స్టీడర్లు, టికెట్కలెక్టర్లు పిల్లల్ని బాధించే టీచర్లు, పోలీసు యిన్స్పెక్టర్లు-వీళ్ళందరూ యెవరు మరి?”

ఆ పదితలకాయల్లో ఏమన్నా సరుకువున్నా లేకపోయినా యిరవై చేతుల్లోనూ యిరవై ఆయుధాలు వున్నాయి. ఎన్నిగుండెలతో ఆర్మ్యూ చెయ్యను? వొప్పుకుని తలవొంచాను. వొప్పుకోకకూడా కష్టమనిపించలేదు!

“సరేలే. ఆ కాయితం చింపు ముందు.”

చింపాను.

మళ్ళీ వ్రాసుకోవచ్చు.

ఇదివరకు చింపిన కాయితాలు ప్రేమ చూపి చింపించారు. భయపెట్టి చింపించడం ఇదే మొదటిసారి-అందులో మొగవాడి ఆజ్ఞ ప్రకారం చింపడం.

“ఇంక యిట్లాంటి తప్పుడు వ్రాతలు వ్రాయనని ప్రమాణం చెయ్యి.”

ఇది వేరు సంగతి. ఆ ప్రమాణంకోసం చాలామంది ప్రయత్నం చేశారు. కాని గదలు చూపలేదు.

ఎట్లా ఎదిరించడం? మర్నాడు పొద్దున గుర్తులేని మాంసపుచలిమిడి ముద్దని ఎత్తి తగలపెడతారు. బహుశా, ‘చలం’ తాలూకుది ఐవుండాలని. ఆంధ్రదేశ నీతిశ్రేష్ఠులకి, నవీన సారంగధరులకి, కలియుగ ప్రవరులకి చాలా సంతోషం సమకూర్చినవా ణ్ణవుతాను. ఆంధ్రసీతలూ, దమయంతులూ, సావిత్రులూ ప్రియుల్ని నిశ్చంకతో కావిలించుకుంటారు. నేనిప్పుడే చావడానికి వీల్లేదు. చెయ్యవలసినపని చాలా వుంది. కొంచెం Tim the tailor వ్యవహారం సాగించి, ఆ పది బుర్రల్ని గడబిడచెయ్యాలి.

“తప్పుడు వ్రాతలంటే యేవో తెలీటం లేదు. చెప్పండి.”

నాతో వాదించ వచ్చిన వారిని, ‘నీతి అంటే యేమిటి?’ అని అడ్డ ప్రశ్న వెయ్యడ మనుకున్నాను.

చూరుకి తగిలే కత్తిని నావేపు వూయించాడు.

“ముందు వినండి; నా సందేహాలు తెలియచేసుకుంటాను. మీకు పది తలకా-శిరస్సులున్నాయి. ఏ వొక్కదాంతో ఆలోచించినా అర్థమౌతుంది.”

“సరేకాని, నాకు నచ్చకపోయిందా, నీ వొక్క తలా పదితల లౌతుంది.”

“ఆలోచించండి-”

“ఆలోచించాలా-ఆలోచిస్తా. ముందు ఆ సిగరెట్ పెట్టె యిట్లా పడెయ్యి”

అవును, నా గాబరాలో ఆతిథ్యమే మరిచిపోయినాను. ఎక్కడ కూర్చోమనను? ఏకుర్చీ ఆగుతుంది?

సిగరెట్ పెట్టె యిచ్చాను.

“లొడితెడున్నావు. నీకు కత్తెరమార్కుచాలదూ, ఏనుగమార్కు కావలసి వచ్చిందా?” అన్నాడు.

ఆంటో, నాలుగు చేతుల్లోంచి శక్తి, శూలమూ, ఖడ్గమూ, ముద్గరమూ, నా బల్లమీద పెట్టి, నాలుగు చేతులతో ఎనిమిదిసిగ రెట్లూ తీసి, యెనిమిది నోళ్ళల్లోనూ పెట్టాడు.

“ఇంకా తే, బుద్ధిలేదూ?”

అన్నాడు మిగిలిన రెండు నోళ్లతోనూ.

“ఇంక లేవు”

“లేవూ? లేకండా యేం చేస్తున్నావు?”

పరశు యెత్తాడు.

“రామ రామ” అని భజన మొదలుపెట్టాను, రెండుమూడు కారణాలవల్ల. కాని సీత నంటగట్టానని రావణుడికే కోపం వచ్చిందే, యింక రాముడా నన్ను కరుణించేది? అతని పక్కనే రాముడు ప్రత్యక్షమై. రావణుడి బుజంమీద ప్రేమగా చెయ్యివేసి-

“సందేహిస్తావేం? వెయ్యి ఒకటి” అంటా డనుకున్నా. ఆ వెనక సీత నుంచుని “వాణ్ణి నాశనం చెయ్యి రావణా! అప్పుడుగాని నాకు కసితీరదు....” అంటే!

“ఏమాలోచిస్తున్నావు?”

అని దువ్వాడు నాలుగో తల కుడిమీసం. నా వొక్క మెదడూ చాలా చురుకుగా పనిచేసింది ఆ నాలుగో తల కుడిమీసం మూడుమెలికల్నీ చూసి.

“బజారుపోయి కొనుక్కొస్తాను” అని బృహస్పతిమల్లే పలికాను.

“ఆహా! అదే పోక పోదామనా! వీల్లేదు.” నా కేవన్నా మంత్రాలు తెలిసి వుండకూడదా?

చుట్టూ చూశాను. ఏవన్నా పాతసిగరెట్లు, సగం కాల్చిన ముక్కలన్నా వున్నాయేమోనని, అంత్యకాలంలో తెలివి యెక్కువవుతుంది అంటారు. ‘సెల్’ కదిలింది. శేషమ్మా, నన్ను రక్షించావు. వరండానిండా వుమ్మువేసినందుకు నిన్నెప్పుడూ తిట్టను!

“తమకు కోపమొస్తుందేమో!”

“కానీ.....”

“బీడీలు తాగుతారా?”

“బీడీలు తాగుతావురా! బ్రాహ్మడివి!”

“బ్రాహ్మణీకం వదిలేశానండి. తమకు తెలీనిదేముంది? కాని ఆ నాన్ బ్రామిన్సు నన్ను చేరనీలేదు, గొప్పవుద్యోగం కొట్టేస్తానేమోనని!”

“సరేలే. అసలు బ్రాహ్మణ పుటకేగా ! బీడీలెట్టా తాగుతావు ! ఇంత పాడైన వాడివా ? నువ్వు బతకడానికి వీల్లేదు.”

శూలం యెత్తాడు.

“కాదు, నేనుకాదు. శేషమ్మా తాగుతుంది.”

“ఆడదాన్ని తాగనిస్తావురా?”

“ఆమె నా పనిమనిషి, నా పెత్తనం యేముంది?”

“అంటవెధవా ! ఆడదానిమీద పెత్తనంలేని వాడివి, సీతని నావొళ్ళో కూచోపెట్టావా?”

శక్తినితాడు.

“నేను కా”దని మనవిచేసుకున్నాను.

“ఐతే యెవరు ?”

మళ్ళీ మొదలా !

“ఇంకొకడు.”

“వాణ్ణి తీసుకురా.”

“దొరకడు.”

“ఆ శేషమ్మ యెవరు ?”

“పనిమనిషి”

“ఏం కులం ?”

“తెలీదు.”

“ఎందుకు తెలీదు ?”

“నే నడగలేదు.”

“ఎందుకు అడగలేదు ?”

“ఏం అవసరం ?”

“అదికాదు. ఆడదాన్ని చూస్తే నీకు భయం నీభార్య యేదీ?”

“మావూళ్ళో వుంది.”

“ఎందుకు తీసుకురాలేదూ? ఎవరన్నా యెత్తుకుపోతే !”

“ఈకాలపు రావణులకి ఆమాత్రం సాహసంలేదు.”

“ప్రేమవుంటే సాహసం వొస్తుంది.”

“పెళ్ళాల్ని ఎత్తుకుపోతే రెండేళ్ళు శిక్ష !”

“ఈనాడే ఐతే మీకైనా అంతే.”

“ఆ. నాకు శిక్షా ! ఒరే నీ నాలిక కొవ్విందే ! అప్రయోజకుడివిరా నువ్వు ! ఇట్లాంటి

పాడుకథలు వ్రాస్తావు గనకే నీతో ఎవరూ వుండరు, యీ బీడీలు తాగే శేషమ్మతప్ప. నిన్నింక బతకనీయకూడదు. ఎట్లానూ చంపుతాను నిన్ను. ఆ బీడీ లిట్లా పారెయ్యి.”

“సగం కాల్చినవి.”

“నోరుముయ్యి, ఇట్లా పడెయ్యి. ఆట్టేవాగక.”

వెతికి యిచ్చాను.

రెండూ మిగిలిన రెండునోళ్ళల్లోనూ పెట్టాడు. అగ్గిపెట్టె యిచ్చాను. సిగరెట్లు ఎనిమిదీ వెలిగించాడు. బీడీలు వెలిగించబోతున్నాడు.

“అయ్యా, మీసాలు కాలతాయి.”

“అగ్ని నన్ను తాకడమే!” అని గర్జించాడు. పదినోళ్ళలోంచి పొగలు! ఆ రూపం చూడలేక నవ్వు ఆపుకుంటున్నాను, అధిక ప్రయత్నంతో.

“ఆ శేషమ్మ యేదీ?”

“ఇంటికి పోయింది.”

“ఉంటేనేం?”

“నీతిభయం.”

“ఇంకా వుందీ ఆ భయం?”

“ఈకాలంలో అగ్నిపరిక్షలుకూడా లేవు.”

“సరేరా, నేను పోవాలి. దేంతో చస్తావు నీవు-అస్త్రంతోనా, శస్త్రంతోనా!”

“.....”

“తొరగా కానీ.”

ఎట్లాగో కాలయాపన చెయ్యాలి.

“అస్త్రానికి, శస్త్రానికీ భేదం ఏమిటి?”

“చూపించనా?”

“ఎందుకండీ నన్ను చంపడం?”

“మరి సీతని నా చితిలో యెందుకు తోశావు?”

ఎట్లా తప్పించుకోడం?

“మీకు కోపమెందుకు? సీతప్రేమని మీరు కోరారా లేదా?”

“ఐతే?”

“ఆ ప్రేమని పొందారంటే మీకు కోపమెందుకు?”

“ఓరీ మూర్ఖా! బుద్ధివిహీనా! ఆమె నన్ను ప్రేమించిందంటే ఆమెకి పాతివ్రత్యమేదిరా?”

“పాతివ్రత్యం వాదల్చాలనేగా మీ గోల?”

“సరేలే. కాని పతివ్రత కానిదాన్ని కోరేటంత అధముణ్ణిరా నేను? నీ తల బద్దలుకొడతాచూసుకో.”

“మీరు బద్దలుకొట్టకండానే బద్దలువుతోంది నా తల, యీ వింత సమస్యతో.....”

“మరి రామాయణమంతా యేమిటి?-ఎందుకు ఎత్తుకొచ్చా రామెనీ?”

“మొదట తమాషాకే తీసుకొచ్చాననుకో.”

“అంత తంటాలుపడ్డారే!”

“అవును. గొప్ప గొప్ప దేవతాంగన లందరూ నన్ను ప్రేమించారే-”

“ఏమో! ప్రేమించారో! మీకు భయపడి నటించారో!”

“ఆ!”

పరశువు ఎత్తాడు.

“ప్రేమించారులెండి.”

“ఆ. మరి యీమనిషి-యీ నరజాతిది-నన్ను తృణీకరిస్తుందా! అదీ నా పంతం.”

“మరి ఆ పిచ్చిపంతంకోసమా సర్వమూ నాశనం చేసుకుంది? మరి ఆమె మిమ్మల్ని ప్రేమించివుంటే-”

“ఆమాటే అనవొద్దన్నాను. ప్రేమించివుంటే నాగొప్ప యేముంది, ఆమెగొప్ప యేముంది?”

“ఏం గొప్పలెండి! దొంగతనంగా రాముడు లేనప్పుడు స్త్రీని యెత్తుకవొస్తాను.”

“ఎదురుగా తెస్తే యాడవడూ? ఏడిస్తే జాలేసి వదిలేస్తానని భయం. అదిగాక రాముడిమీద నాకేం కోపం? చంపడానికి అవసర మేముంది?”

“కాదులెండి. యుద్ధంలో రాముడేగా గెలిచింది!”

“ఆ! రాముడా గెలిచింది?”

శూలాన్ని యెత్తాడు.

“లేదు. మీరే!”

ముద్గరం యెత్తాడు.

“కాదు, యిద్దరూ-”

పకపకా పదినోళ్ళూ నవ్వావి.

“రామాయణం చదువలేదురా నువ్వు ?”

“చదివాను.”

“మరి రాముడిచేత నేమయింది ? తమ్ముడు-వంశపాంసనుడు, కులద్రోహి, వాడు - నా రహస్యం వెల్లడిచేశాడుగాని ! పైగా మీపురాణాల్లో వాణ్ణి మెచ్చుకుంటారు.”

“మీ అన్యాయాన్ని సహించలేకపోయినాడు.”

“నేనేం అన్యాయం చేశాను ? రాముడు ఎదురుగా వుండగా నే నెట్లా అడగను నన్ను ప్రేమించమని సీతని ? అందుకని విడతీసి అడిగాను : అది తప్పా ? సీతని రాము డేం సుఖపెట్టగలడు? వాడిది నష్టజాతకం. ఏదో వొంకపెట్టి యేడుస్తాడు, యితరుల్ని యేడిపిస్తాడు. సీత ! సీత !”

తలుచుకుని కొంచెం మైమరిచాడు.

“ఆమెకి దేవతలు పరిచర్యలు చెయ్యాలి. గంధర్వులు వూడిగం చెయ్యాలి. త్రిభువనాలు ఆమెకి పాదాక్రాంతం కావాలి. రాము డేం సౌఖ్యపెట్టగలడు ఆమెని?”

“కాని మీ విభవాల్ని ఆమె ఆశించిందా?”

“ఆమెకేం తెలుసు? ఇప్పుడు ఏమంటున్నారు మీరు? అదికాదురా. స్త్రీ స్వతంత్రం కావాలంటే, కన్య వరుణ్ణి తానే కోరుకోవాలంటే దాని కేం తెలుసునంటారే?”

“సీతకేం తెలుసు, నావిభవపుశోభ !”

“అందుకని నయానా భయానా ఆమెకి బోధపరిచాను. తప్పేముంది? పిల్లల్ని మీరు గదుల్లో బంధించి బోధించటం లేదా? బళ్ళల్లో”

“మీకేం హక్కువుంది సీతని బంధించడానికి?”

“నేను ప్రేమించాను గనక.”

“రాముడు ప్రేమించలేదా?”

“వాడిది క్షుద్రప్రేమ, నీచప్రేమ, స్వార్థప్రేమ. నాది వుదారమయింది, వున్నతమయింది, వుత్కృష్టమయింది. తనతో కష్టాలు పంచుకోమంటాడు వాడు; నాతో సౌఖ్యాలు పంచుకోమంటాను నేను. నేనై తేనా, ఆ కైకనీ, దశరథుణ్ణి సముద్రంలో తోసి

సీతను సుఖపెట్టనా? భార్యకన్న తల్లి, తండ్రి, ధర్మమూ, కీర్తి ఎక్కువైనా వాడి ప్రేమ ఒక ప్రేమా!”

“మరి సీతకి-”

“సీతకి? సీత కేం తెలుసు ఆడదానికి-”

“రాముడికి-”

“రాముడి కేం తెలుసు, స్వార్థపరుడికి? తన భార్యని యెత్తుకుపోయినానని కోపంతప్ప! నిజంగా ప్రేమేవుంటే వాడు సీతని పిలిచి ‘నీకు నేను కావాలా, రావణుడు కావాలా?’ అని అడగడూ?”

“మీకు తెలీదూ యెవర్ని యేరుకునేదో!”

“అవునులే. కాని అడిగితే, నేనే యిచ్చేవాణ్ణి సంతోషంతో, ఇద్దర్నీ సర్వలోకాలకీ అభిషిక్తుల్నీ చేసి, తపస్సుకు పోయేవాణ్ణి. వా డంత క్షుద్రుడుగనకనే, అనుమానాలతో సీతని యేడిపించుకు తింటాడని తెలుసుగనకనే నే నివ్వలేదు.”

“ఏం లాభం? మీకు సర్వనాశనమూ అయింది. సీత రాముడికే దక్కింది.”

“నాధర్మం నేను నెర వేర్చుకున్నాను. గీతలో చెప్పినట్లు నిష్కామకర్మ.”

“ధర్మమూ, కామమూ!”

“కామమూ! కామమూ! నాకేం కామంతీరిందయ్యా?”

“రాముణ్ణి నేను చంపితేమాత్రం, సీత నన్ను వరిస్తుందని ఆశ వుందా నాకు? అతని చితిమీదే తానూ భస్మంకాదా? కామమూ? నీ కేం బుద్ధి లేదూ, యిన్ని కథలు వ్రాస్తావు?.....

“ఎన్నడన్నా, యీలోకంలో, ఒక స్త్రీ కోసం సర్వసంపదల్ని, తమ్ముల్ని, కొడుకుల్ని, భూచక్రాన్నీ వొదులుకున్న మనిషినినీవు చూపగలవా? దేవతలచేత, అప్పరలచేత, మండోదరివంటి ఉజ్వలచారిత్రచాత వరింపబడ్డవాణ్ణి నేను!”

“ట్రాయ్ కథ వుంది.”

“తెలుసు నాకు. అక్కడ స్త్రీని అనుభవించాడు పారిస్’ నేనూ, నేనూ!....” అంటూ యేడ్చాడు పదినోర్లు వాణుకుతో.

“ఒక్క చిరునవ్వునన్నా పొందలేదే! ఆమె నా ..మానంలో కూచున్నదే చాలు. నా తోటలో వసించిందే చాలు అనుకున్నాను. నాకేమీ ఆశలేదు. అఖ్కర్లేదు. ఆమె ఏమీ ఇవ్వదు. కాని, కాని....

అంతకన్న ఉన్నతమైన ప్రేమనియోచించుకో!”

నేనూ చాలా move ఐనాను. కాని ఆర్యుమెంటుకోసం....

“ఏం ప్రేమలే! ధర్మపరుడైన విభీషణుడుకూడా ఎందుకు వొప్పుకోలేదు, మరి ఆ ప్రేమే గొప్పదైతే!”

“విభీషణుడా? వాడు! అంత దుర్మార్గుణ్ణి ప్రపంచం యెరుగునా! వాడు ధర్మాత్ముడూ, నేను దుర్మార్గుణ్ణి ఐనానుకాదూ! అందువల్లనే మీ దేశంయిట్లా ఏడుస్తోంది. పిరికివెధవ, మొదటినుంచీ అంతే. అర్భనాకారి వెధవ. ఎప్పుడూ భయమే! చెట్టెక్కితే పడతానని ఏద్యేవాడు. శకునపక్షిలాగు కూస్తునేవుంటాడు....ద్వాపరంలో మీ భీష్మద్రోణులు పాండవులవేపు చేరారా? ధర్మంగాని, అధర్మంగాని ఎవడి తిండి తిన్నారో వాడివేపే చచ్చారు. మా విభీషణుడో! కులద్రోహి. ఇంకా వాణ్ణి మెచ్చుకుంటున్నావా?”

“భీష్మాదులుమాత్రం రహస్యంగా పాండవులకి సహాయం చెయ్యలేదా?”

“అందువల్లనే పూజ్యులైనారు మీకు. స్వామిని నమ్మినవాళ్ళకి గౌరవంలేదు మీ దేశంలో! ఇట్లాంటి దేశద్రోహుల్ని గౌరవించే శాస్త్రాలు చదివే, మీ రాజులందరూ విరోధులతో చేరి దేశద్రోహులైనారు. ఈనాటికీ అట్లాంటివాళ్ళకే గౌరవమూ, మెప్పు.”

నోరు మూసుకున్నాను.

“ఏం రా?”

“కాని పరదారాపహరణం-”

“ఇంకా అదే కూస్తున్నావా? చావు” అని గదతో నెత్తిమీద ఒక్కపెట్టు పెట్టాడు.

వులిక్కి పడి లేచాను. లైటు మండుతోంది. ఎంత సేపు నిద్రపోయినానో!



రచనాకాలం : 1936

ప్రచురణ : (విచిత్రనళీయం కథలు) ఎమెస్కో ప్రచురణ, 1967